

Tuyuqlar

Gəl ki, müştəq olmuşam didanna,
Vermişəm can zülfi-ənərbərinə,
Məhrəm etdin çün məni əsrarına,
Ey pəri, gəl çək məni bir darına.

Ey saçın vəlleyl, üzün vəzzüha,
Surətin şə'nində gəldi qül kəfa.
Ey saçından çün əyan oldu mana,
Sirri-ərrehman ələ-ərş-istiva.

Ey üzündən zahir əsmayi-xuda,
Şöylə ki, Quranda dedi külləha.
Adəmi bil, andadır əsrarha,
Can ilə başın yolunda qıl fəda.

Eşq ilə gəldi cəmiyi-ənbiya,
Eşqdir seyrü süluki-övliya.
Eşq ilə yola girərlər biriya,
Eşq ilə vasil olurlar Tanrıya.

Ey üzün min-indəhü elmül-kitab,
Qül kəfa gəldi camalından xitab.
Surətin həqdir, götür həqdən niqab,
Həq budur, vəllahu-ələm-bissevab.

Ey camalından münəvvər afitab,
Düşdü hüsnün pərtövündən aya tab.
Kirpiyin, zülfün, qaşın ümmül-kitab,
Oldu üzündən əyan yövmül-hesab.

Ey saçın dövründə məstur afitab,
Vey üzün aləmdə məşhur afitab,
Utanır hüsnündən, ey hur, afitab,
Səndən oldu məstü məxmur afitab.

Ey qəmərlə üzlü, götür həqdən niqab
Kim, üzündə rəvşən oldu afitab.
Arada munca nədəndir bu hicab?
Şərh edər min indəhü ümmül-kitab.

Ey məlik, mülkündə vəchin afitab,
Ey boyu sidrə, ruxun ümmül-kitab.
Düşdü cana atəşi-hicrində tab,
Şövqi-eşqin bağrımı qıldı kabab.

Ey özündən bixəbər, qafil qərib,
Bilməmişsən sirri-əsrari-əcib.
Olmasın bu sirrə məhrəm hər rəqib,
Həmçinin pünhan gərək razi-həbib.

Canımın cananəsi sən sən, həbib,
Xubların fərzanəsi sən sən, həbib,
Küntə-kəzin xanəsi sən sən, həbib,
Vəhdətin dürdanəsi sən sən, həbib.